

# IL-ĠID U D-DENI

Id-dinja tagħna nistħajjilha jiena  
siġra minn l-ikbar u l-bnedmin il-frott;  
siġra fil-qasam tal-ħolqien tal-għaġeb,  
li frothha ssajjar ta' kuljum u trodd.

Għandha jhennuha din is-siġra għalliela  
ix-xemx u l-kwiekeb u smewwiet tan-nir,  
smewwiet li jsawbu l-ilma bnin tal-ħajja  
fuq dlielha ħodor b'għaxart elef żir.

Alla ta' dejjem, li ħawwilha u baqa'  
jieħu ħsiebha tassew, iridha għalih:  
kollox minn Għandu taf is-siġra, kollox;  
u kulma tħaddan Lilu biss tagħtih

Imma di' s-Sigra wkoll, bħal sigar oħra,  
tagħti frott tajjeb u xi frott ħażin:  
biċċa jithassar, għax id-dud inaqqu,  
u biċċa jimrad, jaqa' fl-art u jnin.

Is-Sigra tajba u mill-aħjar, u Sidha  
l-aqwa bidwi li qatt setgħiet issib!  
Għaliex immela din is-Sigra t'Alla  
mal-frott it-tajjeb frott ħażin iġġib?

\* \* \*

Min jista' kollox u Min ħalaq kollox  
ma żeragħix ħażen fil-ħolqien u dnuh;  
ma ġiebx il-ħsara u l-għelt; u qatt ma ħamel  
illi mid-deni l-ġid ikun mirkub.

Alla fil-milja ta' kobru u ta' għerfu  
ma kienx jibqa' Alla kieku ħalaq dan:  
Alla mhux Alla fin-nuqqas u ċ-ċaħda  
tal-ħwejjeġ li jgħarrfuh bl-oghla Sultan!

Mhux bidu l-ħażen ta' kull deni ieħor:  
u fih in-nifsu tabillhaqq m'hu xejn:  
ma kienx jiġi l-ħażin li kieku t-tajjeb  
ma ġiehx l-ewwel għad-dawl minnhom it-tnejn.

Mela kif tnissel u mnejn ġej il-ħażen  
jekk Alla ma ħalqux fi żmien Adam?  
tnissel mit-tajjeb għax it-tajjeb qablu,  
daqskemm hu minnu d-dawl qabel id-dlam!

\* \* \*

Hekk id-deni u l-ġid ta' frott is-sigra,  
is-sigra tal-bnedmin ta' dina l-art.  
Jinbet fil-bniedem xewk id-dnuh, kull meta  
jitlef il-bniedem trieq is-sew u l-ward!